

## समाचार

### प्रस्तावित निर्माण कार्यों की कार्यप्रक्रिया में तेजी लाए—महापौर (महापौर श्रीमती रेणु अग्रवाल ने अधिकारियों की बैठक लेकर की निगम कार्यों की विस्तृत समीक्षा)



कोरबा 06 अप्रैल 2016 –महापौर श्रीमती रेणु अग्रवाल ने निगम के अधिकारियों को निर्देश देते हुए कहा है कि वर्तमान में निगम द्वारा किए जा रहे विकास कार्यों में गति लाकर समयसीमा में कार्यों को पूरा करें तथा प्रस्तावित विकास व निर्माण कार्यों की कार्यप्रक्रिया में तेजी लाए। उन्होंने कहा कि मूलभूत सुविधाओं को बेहतर स्वरूप में आमजन को उपलब्ध कराना मेरा प्रमुख लक्ष्य है, अतः सुविधाओं से संबंधित कार्यों को सर्वोच्च प्राथमिकता पर लें।

उक्ताशय के निर्देश महापौर श्रीमती अग्रवाल ने निगम कार्यों की समीक्षा बैठक के दौरान अधिकारियों को दिये। उन्होंने अभियंताओं व अधिकारियों की एक महत्वपूर्ण बैठक लेकर निगम के विभिन्न कार्यों की बिन्दुवार विस्तार से समीक्षा की। बैठक के दौरान महापौर ने अधिकारियों को निर्देशित करते हुए कहा कि बड़े कार्यों के साथ-साथ सड़क, नाली, पानी, बिजली एवं साफ-सफाई जैसे मूलभूत सुविधाओं से जुड़े कार्यों को प्राथमिकता पर लेना है, यह कार्य आमजनता से सीधे जुड़े हुए होते हैं तथा इन्हीं कार्यों से संबंधित समस्याओं से लोग परेशान होते हैं, अतः जनसमस्याओं के समाधान हेतु इन कार्यों पर विशेष फोकस करना अत्यंत आवश्यक है। उन्होंने कहा कि निगम क्षेत्र के समस्त 67 वार्डों में जनता की इच्छा के अनुरूप कार्य किया जाना मेरी सर्वोच्च प्राथमिकता में है, अतः इस दिशा में आवश्यक कार्यवाही अंतिम रूप से सुनिश्चित करें।

**फोरलेन हाईटेक बस स्टैण्ड की कार्यप्रक्रिया प्रारंभ करें-** महापौर श्रीमती रेणु अग्रवाल ने अधिकारियों से कहा कि सी. एस.ई.बी. चौक से दर्री डेम तक फोरलेन के निर्माण तथा हाईटेक बस स्टैण्ड के निर्माण हेतु कन्सलटेंट के माध्यम से डी.पी.आर. तैयार कराकर निविदा प्रक्रिया आदि की कार्यवाही कराए तथा इस हेतु आवश्यक औपचारिकताएं पूरी कर कन्सलटेंट की नियुक्ति करें। इसी प्रकार विवकानंद उद्यान व सर्वमंगला उद्यान के विकास कार्य हेतु निविदा प्रक्रिया आदि की कार्यवाही करें।

**गांधी चौक के विकास हेतु त्वरित कदम-** बैठक के दौरान महापौर श्रीमती अग्रवाल ने अधिकारियों को निर्देश देते हुए कहा कि कोरबा स्थित गांधी चौक का विकास व सौंदर्यीकरण किया जाना है, इस संबंध में त्वरित रूप से आवश्यक कार्यवाही संपादित कराए। उन्होंने कहा कि गुरु घासीदास चौक के विकास व सौंदर्यीकरण के साथ-साथ वहां पर गुरु घासीदास जी की प्रतिमा स्थापित की जानी है, अतः इस संबंध में आवश्यक कार्यवाही त्वरित रूप से पूर्ण कराए।

**सुदूर ग्रामों में सड़क व स्ट्रीट लाईट की व्यवस्था-** महापौर श्रीमती अग्रवाल ने सभी जोन कमिश्नरों को निर्देश देते हुए कहा कि नगर निगम कोरबा क्षेत्र के अंतर्गत समस्त ग्रामों में सड़क व स्ट्रीट लाईट की सुविधा उपलब्ध कराना है, अतः जिन-जिन ग्रामों में सड़कें नहीं हैं या सड़कों की हालत खराब हो गई है, उन ग्रामों में सड़कों के निर्माण हेतु तत्काल प्राक्कलन तैयार करें, इसके साथ ही ग्रामों में एल.ई.डी. स्ट्रीट लाईट की सुविधा उपलब्ध कराने हेतु त्वरित रूप से आवश्यक कदम उठाए।

**शिक्षक सदन निर्माण को कार्यप्रक्रिया में ले-**उन्होंने अधिकारियों को निर्देश देते हुए कहा कि मेरे द्वारा की गई घोषणा के अनुसार शिक्षक सदन का निर्माण कराया जाना है, अतः समुचित रूप से स्थल का चयन कर शिक्षक सदन के

निर्माण हेतु प्राक्कलन व निविदा आदि की कार्यवाही कराएं तथा कोसाबाड़ी जोनांतर्गत स्थित निर्मला चर्च में बाउण्डीवाल व शौचालय के निर्माण हेतु आवश्यक कदम उठाएं। रविशंकर नगर स्थित सामुदायिक भवन में विद्युतीकरण का कार्य किए जाने के संबंध में भी महापौर श्रीमती अग्रवाल ने अधिकारियों को आवश्यक दिशा निर्देश दिये।

**स्टेडियम परिसर का होगा विकास**— बैठक के दौरान महापौर श्रीमती अग्रवाल ने अधिकारियों से कहा कि प्रियदर्शनी इंदिरा स्टेडियम परिसर के चारों ओर बाउण्डीवाल का निर्माण तथा परिसर के सौंदर्यीकरण का कार्य किया जाना है, इसके साथ ही परिसर में पूर्व प्रधानमंत्री श्रीमती इंदिरा गांधी एवं श्री राजीव गांधी की प्रतिमाएं स्थापित की जानी हैं, अतः इस संबंध में त्वरित रूप से आवश्यक कार्यवाही सुनिश्चित कराए। उन्होंने कहा कि स्टेडियम के समीप निगम द्वारा बनाए जा रहे आडिटोरियम के कार्य को शीघ्र अंतिम रूप दें ताकि आडिटोरियम का लाभ नगरवासियों को उपलब्ध कराया जा सके।

**उद्यानों के विकास कार्यों में गति लाएं**— यहां उल्लेखनीय है कि निगम द्वारा विगत एक वर्ष के दौरान निगम के सभी उद्यानों के कार्याकल्प का कार्य किया गया है, साथ ही अनेक कार्य प्रगति पर भी है। निगम के पुष्पलता उद्यान, स्मृति उद्यान, विवेकानंद उद्यान को नये स्वरूप में सजाया, सवारा गया है, वहीं रविशंकरनगर, शिवाजी नगर, महाराणा प्रताप नगर सहित अन्य स्थानों पर नये उद्यानों का निर्माण कराया जा रहा है। महापौर श्रीमती अग्रवाल ने उद्यानों के निर्माण व विकास कार्यों में गति लाने के संबंध में आवश्यक दिशा निर्देश दिये। उन्होंने कहा कि बालको में उद्यान का निर्माण कार्य किया जाना है, इसके साथ ही कोरबा पुराने शहर में भी सर्वसुविधायुक्त उद्यान का निर्माण कराया जाना है, अतः इस दिशा में भी त्वरित रूप से आवश्यक कार्यवाही सुनिश्चित कराएं।

**इतवारी बाजार विकास की कार्यप्रक्रिया प्रारंभ कराएं**— बैठक के दौरान महापौर श्रीमती अग्रवाल ने अधिकारियों से कहा कि पुराने कोरबा शहर स्थित इतवारी बाजार का विकास कार्य किया जाना है, इस संबंध में आवश्यक कार्यप्रक्रिया त्वरित रूप से प्रारंभ कराए, इसके साथ ही निगम क्षेत्र के सभी बाजारों में बाजार वसूली की दरों की सूची के बोर्ड अनिवार्य रूप से लगाए जाए ताकि इन बाजारों में दुकान लगाने वाले व्यवसायियों से अधिक राशि की वसूली ठेकेदार न कर पाएं। उन्होंने कहा कि समय-समय पर शिकायतें प्राप्त होती हैं कि बाजार वसूली कार्य में ठेकेदार द्वारा मनमानी की जाती है, अतः इस पर विशेष ध्यान दें तथा यह सुनिश्चित करें कि निर्धारित राशि से अधिक वसूली न की जाए।

**पेयजल व्यवस्था पर विशेष ध्यान**— महापौर श्रीमती अग्रवाल ने अधिकारियों को निर्देश देते हुए कहा कि वर्तमान में गर्मी का मौसम चल रहा है, इन दिनों स्वाभाविक रूप से पेयजल की समस्या उत्पन्न हो जाती है, अतः निगम की पेयजल व्यवस्था पर विशेष ध्यान केन्द्रित करें, जिन वार्डों एवं बस्तियों में पेयजल की समस्या उत्पन्न होती है, वहां पर पानी टैंकों के माध्यम से नियमित जलापूर्ति सुनिश्चित कराए। उन्होंने कहा कि विभिन्न सार्वजनिक स्थलों पर अस्थायी रूप से प्याऊ की व्यवस्था करें ताकि गर्मी के इस मौसम में राहगीरों को शुद्ध पेयजल उपलब्ध हो सके।

**सफाई व्यवस्था को और बेहतर करें**—बैठक के दौरान महापौर श्रीमती अग्रवाल ने नगर की साफ-सफाई व्यवस्था का चुस्त-दुरुस्त करने एवं व्यवस्था को और अधिक बेहतर बनाने के संबंध में आवश्यक दिशा निर्देश दिये। उन्होंने कहा कि मुख्य एवं संपर्क मार्गों, चौक-चौराहों तथा नालियों में नियमित रूप से साफ-सफाई का कार्य संपादित कराएं, जिम्मेदार अधिकारी नियमित रूप से कार्यों की मानीटरिंग करें, सफाई कार्य के पश्चात कचरे का तुरंत उठाव सुनिश्चित कराएं तथा यह देखे की नालियों से निकला हुआ कचरा स्थल पर न पड़ा रहे, इस कचरे का तुरंत परिवहन हो तथा उसका डम्पिंग यार्ड में समापन हो।

**विद्युतीकरण कार्यों में गति लाएं**— निगम द्वारा महापौर श्रीमती अग्रवाल की पूर्व में की गई घोषणा के अनुरूप निगम क्षेत्र की समस्त विद्युतविहीन बस्तियों एवं ग्रामों में बिजली की सुविधा उपलब्ध कराए जाने हेतु आवश्यक कार्यवाही विगत वर्ष से की जा रही है तथा अनेक विद्युतविहीन बस्तियों में यह कार्यवाही अंतिम चरण में भी है। महापौर श्रीमती अग्रवाल ने बैठक के दौरान विद्युतीकरण कार्यों की विस्तार से समीक्षा की तथा अधिकारियों को निर्देश दिये कि इन कार्यों में त्वरित रूप से आवश्यक गति लाएं, कार्य में उपस्थित होने वाले अवरोधों को दूर करें तथा यह सुनिश्चित करें कि इस वर्ष के अंत तक निगम क्षेत्र की कोई भी बस्ती, पारा या मोहल्ला बिजली सुविधा से वंचित न रहे।

**हर 15 दिन में होगी समीक्षा बैठक**— महापौर श्रीमती अग्रवाल ने कहा कि हर 15 दिन में समीक्षा बैठक आयोजित होगी तथा निगम कार्यों की विस्तार से समीक्षा मेरे द्वारा की जाएगी तथा विकास कार्यों को गति एवं दिशा देने हर आवश्यक कदम उठाए जाएंगे। उन्होंने निगम सचिव को निर्देशित किया कि वे हर 15 वें दिन समीक्षा बैठक आयोजित किए जाने की कार्यवाही सुनिश्चित करें।

बैठक के दौरान निगम के मुख्य लेखाधिकारी पी.आर. मिश्रा, अधीक्षण अभियंता एम.के. वर्मा, कार्यपालन अभियंता ए.के. शर्मा, आर.के. भोजासिया, आर.के. चौबे, आर.के. माहेश्वरी, निगम सचिव पवन वर्मा, सहायक अभियंता विनोद शांडिल्य सहित अन्य अधिकारी उपस्थित थे।

संपादकव्यूरोचीफ.....  
कृपया प्रकाशनार्थ सादर संप्रेषित

(रावेन्द्र सिंह)  
सहायक जनसंपर्क अधिकारी  
नगर पालिक निगम  
कोरबा (छ.ग.)